

ፕሬስ ሪሊዝ  
ታህሣሥ 30 ቀን 2000 ዓ.ም  
ማስታወቂያ ሚኒስቴር

የዶናልድ ፔይን የኤርትራ ጉብኝት የግለሰቡን ፀረ- ኢትዮጵያ  
አቋም በድጋሚ ያረጋገጠ ነው

ኤች.አር. 2003 የተባለውን ረቂቅ ህግ በማርቀቅና በአሜሪካ ኮንግረስ እንዲፀድቅ በማስተባበር የሚታወቁት ኮንግረስ ማን ዶናልድ ፔይን የአሸባሪ ወገንተኝነቱን በገሃድ ካሳየው የሻዕቢያ መሪ ጋር ሰሞኑን በአስመራ ተገኝተው መምከራቸው የሚከተሉትን ፀረ-ኢትዮጵያ አቋም በግልጽ ያመለክተ ነው። ዶናልድ ፔይን ኤርትራ ሽብርተኞችን በአገሯ በማደራጀት በማስታጠቅና በማሰልጠን እንዲሁም ከለላና ጥገኝነት በመስጠት ረገድ በምትከተለው አደገኛ ፖሊሲ የተነሳ ከአሸባሪ አገሮች ተርታ ለማስመዝገብ አሜሪካ ከፍተኛ ጥረት በምታደርግበት በአሁኑ ወቅት አስመራ መሄዳቸው ከአሸባሪው መንግሥት ጋር ያላቸውን ግንኙነትና ጥብቅ ትስስር ገሃድ ያወጣ ነው።

ዶናልድ ፔይን በተለይ ለሶማሊያ ቀውስ መፍትሔ ብቸኛው አማራጭ የኢትዮጵያ ወታደሮች መውጣት ነው በማለት አቋማቸውን ግልፅ ማድረጋቸው እኚህ ግለሰብ አንድም በሶማሊያ ያለውን ተጨባጭ ሁኔታ በግልጽ ካለማወቅ ወይም በመንግሥታቱ ድርጅት፣ በአፍሪካ ሕብረትና በዓለም ማህበረሰብ ዘንድ እውቅና ያለውና የሽግግር መንግሥት አስወግዶ አሸባሪዎች መሰረት እንዲይዙ ከመደገፍ የመነጨ ሊሆን ይችላል። ይህ ደግሞ ሰላም ወዳድነት ሳይሆን ከአሸባሪነት ጎራ የሚያስፈርጅ ነው። በአሁኑ የሶማሊያ ተጨባጭ ሁኔታም የኢትዮጵያ ወታደሮች ይውጡ ማለት አልቃይዳን ጨምሮ የአሸባሪዎችና የሶማሊያ እስላማዊ ፍርድ ቤቶች ሀብረት ርዝራዦች እንደገና እንዲያንሰራፍና የአገሪቱ ሰላም እንዲናጋ ድጋፍ እንደመስጠት ይቆጠራል።

yx!T×(ኤርትራ የድንበር ውዝግብን በተመለከተም ውሳኔው ተፈፃሚ እንዲሆን አሜሪካ በኢትዮጵያ ላይ ጫና እንድትፈጥር የቻሉትን ጥረት እንደሚያደርጉ

ዶናልድ ፔይን ለሻዕቢያው መሪ ማረጋገጫቸውም የድንበር ውዝግቡን በዓለም አቀፍ መርህና ህግ መሰረት በድርድር ለመፍታት በኢትዮጵያ በኩል የተደረጉት የሰላም ጥረቶች ሁሉ በኤርትራ መንግሥት እኩይ ተግባር ሊሳካ አለመቻሉን ሳያውቁት ቀርተው አይደለም። ነገር ግን ከዚህ በፊትም በኤርትራ የድንበር ውዝግብ ወቅት የነበራቸውን ፀረ-ኢትዮጵያ አቋም ሆን ብለው ለማራገብና ሰላም ወዳድ የዓለም ህዝቦችና መንግሥታት በአገሪቱ ላይ እርምጃ ሊወስዱባት ይችላሉ ከሚል ስጋት ሻዕቢያን ለማዳን የተጠቀሙበት ስልት ሊሆን ይችላል።

ዶናልድ ፔይን የአገራቸው መንግሥት ከኤርትራ ጋር ያቋረጠውን ዲፕሎማሲያዊ ግንኙነት እንደገና ለመጠገን እንደሚጥሩ ወዳጃቸው ለሆነው የሻዕቢያ መሪ ያረጋገጡ እንጂ የኤርትራ መንግሥት ለአፍሪካ ቀንድ ሰላምና መረጋጋት የሥጋት ምንጭ በመሆን አሸባሪዎችን እያደራጀና እያስታጠቀ አካባቢውን ከማተራመስ የተገታበት ሁኔታ ዛሬም አይታይም። ይህም ከዓለም ሀብረተሰብ የተሰወረ ጉዳይ አይደለም። በመሆኑም ዓለም አቀፉን ሽብርተኝነት ለማጥፋት የተነሱ አሜሪካና ተባባሪዎቿ ከአሸባሪዎች ጋር በመወገን ግንባር ቀደም ተዋናይ ከሆነው መንግሥት ጋር በምንም ዓይነት መልኩ ግንኙነት ሊፈጥሩ እንደማይችሉ የሚታወቅ ነው።

የኤርትራ ህዝብም ቢሆን ከአሸባሪዎች ጋር ተቀናጅቶ ለከፋ ድህነትና ጉስቁልና የዳረገውን የሻዕቢያ መንግሥት ተሸክሞ የሚጓዝበት ወቅት አልፏል፤ ለዚህም ነው ዶናልድ ፔይን ከሻዕቢያው መሪ ጋር መምከራቸው ከኤርትራውያን ጭምር ተቃውሞ የገጠመው።

ኢትዮጵያና የተቀሩት የአፍሪካ ቀንድ አገራትም ልማታቸውን ለማፋጠን የሚያካሂዱት ጥረት የሚሳካው የሰላማቸውና የደህንነታቸው ዋስትና በአስተማማኝ ሁኔታ ሲረጋገጥ በመሆኑ ከአሸባሪዎች ጋር ተቀናጅቶ ዜጎቹንና የአካባቢውን ህዝቦች ሰላም ለማወክ ደፋ ቀና ከሚለው የኤርትራ መንግሥት ጋር ቁርኝት በመፍጠር ፀረ-ኢትዮጵያ አቋም የያዘዩ ወገኖች ከዚህ ድርጊታቸው ሊቆጠቡ ይገባል።